

Ir-Raba' Hadd tar-Randan

Qari I

David ikkonsagrat sultan ta' Izrael.

1 Sam 16, 1b.6-7.10-13a

Qari mill-Ewwel Ktieb ta' Samwel

F'dak iż-żmien, il-Mulej qal lil Samwel: ¹«Imla l-qarn biż-żejt u itlaq. Jien se nibagħtek għand Ġesse l-Betlemita, għaliex minn fost uliedu jien għazilt għaliya sultan.»

⁶Ġara li malli wasal, Samwel ra lil Elijab u qal: «Hawn quddiem il-Mulej il-midluk tiegħu?» ⁷U l-Mulej qal lil Samwel: «Tharixx lejn is-sura tiegħu, jew it-tul ta' persuntu, għax jiena diga' warrabtu. Għax il-Mulej ma jarax bħalma jara l-bniedem, dak biss li jidher fl-għajn, imma l-qalb.»

¹⁰Ġesse ressaq quddiem Samwel sebgħa minn uliedu; imma Samwel qallu: «Il-Mulej ma ħatar lil hadd minn dawn.» ¹¹U ssokta jgħidlu: «Dawn huma t-tfal kollha?» Ġesse wiegħbu: «Għad fadal iż-żgħir, qiegħed jirgħa n-nagħaġ.» U Samwel qal lil Ġesse: «Ibghat għalih u ġibu, għax ma noqogħdux fuq il-mejda qabel ma jiġi hawn.» ¹²U bagħat għalih u ġiebu. Kien żagħżuġ ruxxan, għajnejh ħelwin, u sabiħ fis-sura tiegħu. U l-Mulej qal lil Samwel: «Qum u idilku, għax dan hu.» ¹³Samwel ha f'idejh il-qarn biż-żejt, u dilku quddiem hutu. Minn dak in-nhar 'il quddiem niżel fuq David u ħakmu l-ispirtu tal-Mulej.

Il-Kelma tal-Mulej

R. Irroddu ħajr lil Alla

Salm Responsorjali

Salm 22 (23), 1-3a.3b-4.5.6

R/ (1): Il-Mulej hu r-ragħaj tiegħi, xejn ma jonqosni

¹Il-Mulej hu r-ragħaj tiegħi,
xejn ma jonqosni;
²f'merghat kollha ħdura jqeghedni.
Hdejn l-ilma, fejn nistrieħ, jeħodni;
³hemm hu jrejjaqni. **R/**

Imexxini fit-triq tas-sewwa
minħabba l-isem tiegħu.
⁴Imqar jekk nimxi f'wied mudlam,
ma nibzax mill-ħsara, għax inti miegħi.
Il-ħatar tiegħek u l-għasluġ tiegħek,
huma jwennsuni. **R/**

⁵Int tnejji mejda għaliya
quddiem l-għedewwa tiegħi.
Biż-żejt tidlikli rasi,
u l-kalċi tiegħi tfawwarli. **R/**

⁶Miegħi, iva, jimxu t-tjieba u l-ħniena
il-jiem kollha ta' ħajti.
U ngħammar f'dar il-Mulej
sakemm indum ħaj! **R/**

Qari II

Qum mill-imwiet, ha jiddi fuqek Kristu.

Ef 5, 8-14

Qari mill-Ittra ta' San Pawl Appostlu lill-Efesin

Huti, ⁸intom kontu darba dlam, imma issa intom dawl fil-Mulej;
għixu ta' wlied id-dawl li intom; ⁹frott id-dawl jinsab f'kull ma hu
tjieba, f'kull ma hu gustizzja, f'kull ma hu verità.

¹⁰Fittxu li tagħrfu dak li jogħgob lill-Mulej, ¹¹u tissehbux fl-għemejjel
tad-dlam bla frott, imma ikxfuhom fil-beraħ. ¹²Għax dak li qegħdin
jagħmlu huma fil-moħbi, tistħi mqar jekk issemmi; ¹³imma meta
wiehed johroghom fil-beraħ, id-dawl juri kollox, ¹⁴għax kull ma jidher
hu dawl; għalhekk jingħad: «Stenbaħ int, li int rieqed, u qum
mill-imwiet, ha jiddi fuqek Kristu.»

Il-Kelma tal-Mulej

R/ Irroddu ħajr lil Alla

Akklamazzjoni qabel l-Evangelju

Ara Ġw 8, 12

R/ Glorja u tifhir lilek, Kristu!

Jiena d-dawl tad-dinja,

jgħid il-Mulej;

min jiġi warajja jkollu d-dawl tal-ħajja.

R/ Glorja u tifhir lilek, Kristu!

Evangelju

Mort, inhsilt, u ġejt nara.

Ġw 9, 1-41

✚ Qari mill-Evangelju skond San Ġwann

F'dak iż-żmien, ¹kif kien għaddej, Ġesù lemaħ raġel aghma minn twelidu, ²u d-dixxipli tiegħu staqsewh: «Rabbi, dan twieled aghma għax dineb hu stess, jew għax dinbu l-ġenituri tiegħu?» ³Ġesù wieġeb: «Mhux għax dineb hu jew il-ġenituri tiegħu, imma ġralu hekk biex l-għemil ta' Alla jidher fih. ⁴Sakemm għadu bi nhar, jehtigilna naghmlu x-xogħol ta' dak li bagħatni, għax jasal il-lejl meta hadd ma jkun jista' jaħdem. ⁵Sakemm għadni fid-dinja, jiena hu d-dawl tad-dinja.»

⁶Kif qal dan, bezaq fl-art, għamel minnu qisu tajn, u dilek bih għajnejn ir-raġel aghma ⁷u qallu: «Mur inhasel fil-menqgħa ta' Silwam.» Din tfisser "il-Mibgħut". Mela dak mar, inhasel u ġie jara.

⁸Il-ġirien u dawk li s-soltu kienu jarawh, għax hu kien tallab, qalu: «Dan m'huwiex dak li kien joqgħod bilqiegħda jittallab?» ⁹Xi wħud qalu: «Iva, hu.» Ohrajn qalu: «Le, imma jixbhu.» Izda hu qalilhom: «Jiena hu.» ¹⁰Qalulu: «Mela kif infethulek għajnejk?» ¹¹Wegibhom: «Wieħed raġel, jgħidulu Ġesù, għamel ftit tajn, dilikli għajnejja bih, u qalli: "Mur fis-Silwam u nhasel hemm." Mort, inhsilt, u ġejt nara.»

¹²Qalulu: «Fejn huwa dan ir-raġel?» Qalilhom: «Ma nafx.»

¹³Lil dan il-bniedem li fl-imghoddi kien aghma haduh għand il-Farizej. ¹⁴Issa dak in-nhar li Ġesù għamel it-tajn u fetaħ għajnejn l-aghma nzerta kien is-Sibt. ¹⁵Il-Farizej ukoll staqsew mill-gdid lill-aghma kif sar jara. U hu qalilhom: «Qegħedli ftit tajn fuq għajnejja, mort ninhasel, u issa qiegħed nara.»

¹⁶Xi wħud mill-Fariżej qalu: «Dan il-bniedem m'huwiex ġej mingħand Alla, għax ma jħarisx is-Sibt.» Izda oħrajn qalu: «Kif jista' wieħed midneb jagħmel sinjali bħal dawn?» U ma qablux bejniethom.

¹⁷U reġġhu qalu lill-agħma: «Int x'jidhirlek minnu, issa li fetahlek għajnejk?» Qalilhom: «Dak profeta.»

¹⁸Il-Lhud ma ridux jemmnu li hu kien agħma u ħa d-dawl qabel ma bagħtu għall-ġenituri ta' dak li sar jara, ¹⁹u staqsewhom: «Dan, li intom qegħdin tgħidu li twieled agħma, dan binkom? Mela issa kif ġie jara?» ²⁰Il-ġenituri tiegħu wiegħbu u qalulhom: «Nafu li dan hu t-tifel tagħna u li twieled agħma; ²¹imma kif issa ġie jara, dan ma nafuhx, u anqas ma nafu min fetahlu għajnejh. Staqsu lilu: żmien għandu, ħa jitkellem hu għalih innifsu.» ²²Il-ġenituri tiegħu wiegħbu hekk għaliex beżgħu mil-Lhud, għax il-Lhud kienu ġa ftiehmu bejniethom li jekk xi ħadd jistqarr li Ġesù hu l-Messija, isib ruħu barra mis-sinagoga. ²³Kien għalhekk li l-ġenituri wiegħbu: «Żmien għandu, staqsu lilu.»

²⁴Għal darb'ohra reġġhu bagħtu għal dak li kien agħma u qalulu: «Agħti gloriya lil Alla! Aħna nafu li dan il-bniedem huwa midneb.»

²⁵Dak wegibhom: «Jekk hux midneb ma nafx. Ħaġa waħda naf: li jien kont agħma u issa qiegħed nara.» ²⁶Qalulu: «Imma hu x'għamillek? Kif fetahhomlok għajnejk?» ²⁷U hu wegibhom: «Ġa għedtilkom u ma smajtux! Xi tridu tisimġu iżjed? Jaqaw tridu intom ukoll issiru dixxipli tiegħu?» ²⁸U qabdu jgħajruh u qalulu: «Dak int dixxiplu tiegħu! Aħna ta' Mosè dixxipli! ²⁹Aħna nafu li lil Mosè kellmu Alla, imma dan ma nafux minn fejn hu!» ³⁰Wegibhom ir-raġel u qalilhom: «Sewwa! Hawn qiegħed l-għaġeb, li intom ma tafux minn fejn inqala', u madankollu lili fetahli għajnejja! ³¹Aħna nafu li Alla mhux se jisma' lill-midinbin; izda mbagħad jekk wieħed ikun iqim lil Alla u jagħmel ir-rieda tiegħu, lil dan jisimġu. ³²Qatt fid-dinja ma nstema'

li xi hadd fetaħ għajnejn wieħed aghma mit-twelid. ³³Li kieku dan ma kienx ġej mingħand Alla, xejn ma kien ikollu ħila jagħmel.»

³⁴Imbagħad qabżu u qalulu: «Int se tgħallem lilna, int li twelidt dñubiet waħdek.» U keċcewh 'il barra.

³⁵Ġesù sama' li keċcewh 'il barra; sabu u qallu: «Temmen inti f'Bin il-bniedem?» ³⁶Dak wieġeb u qallu: «Min hu, Mulej, biex nemmen fih?» ³⁷Qallu Ġesù: «Mhux biss rajtu, imma huwa dak stess li qiegħed ikellmek.» ³⁸Qallu: «Nemmen, Mulej!» U nštehet għarkubbtejh quddiemu. ³⁹Imbagħad Ġesù qal: «Jien ġejt fid-dinja biex nagħmel haqq, biex min ma jarax isir jara, u min jara jagħma.» ⁴⁰Xi wħud mill-Farizej li kienu hemm madwaru semgħuh jgħid dan u staqsewh: «Aħna wkoll għomja?» ⁴¹Wegibhom Ġesù: «Li kieku kontu għomja, ma kontux tkunu ħatja ta' dñub. Imma issa qegħdin tgħidu: "Aħna naraw," mela d-dñub tagħkom għadu fuqkom.»

Il-Kelma tal-Mulej

R/ Tifhir lilek Kristu

Jew il-forma l-qasira

Evangelju

Mort, inħsilt, u ġejt nara.

Ġw 9, 1.6-9.13-17.34-38

Qari mill-Evangelju skond San Ġwann

F'dak iż-żmien, ¹kif kien għaddej, Ġesù lemaħ raġel aghma minn twelidu; ⁶bezaq fl-art, għamel minnu qisu tajn, u dilek bih għajnejn ir-raġel aghma ⁷u qallu: «Mur inħasel fil-menqgħa ta' Silwam.» Din tfisser “il-Mibgħut”. Mela dak mar, inħasel u ġie jara. ⁸Il-ġirien u dawki li s-soltu kienu jarawh, għax hu kien tallab, qalu: «Dan m'huwiex dak li kien joqgħod bilqiegħda jittallab?» ⁹Xi wħud qalu: «Iva, hu.» Oħrajn qalu: «Le, imma jixbhu.» Izda hu qalilhom: «Jiena hu.»

¹³Lil dan il-bniedem li fl-imghoddi kien aghma haduh għand il-Farizej.

¹⁴Issa dak in-nhar li Ġesù għamel it-tajn u fetaħ għajnejn l-aghma nzerta kien is-Sibt. ¹⁵Il-Farizej ukoll staqsew mill-ġdid lill-aghma kif sar jara. U hu qalilhom: «Qegħedli ftit tajn fuq għajnejja, mort ninħasel, u issa qiegħed nara.» ¹⁶Xi wħud mill-Farizej qalu: «Dan il-bniedem m'huwiex ġej mingħand Alla, għax ma jħarisx is-Sibt.» Izda oħrajn qalu: «Kif jista' wieħed midneb jagħmel sinjali bħal dawn?» U ma qablux bejniethom.

¹⁷U reġgħu qalu lill-aghma: «Int x'jidhirlek minnu, issa li fetaħlek għajnejk?» Qalilhom: «Dak profeta.» ³⁴Imbagħad qabzu u qalulu: «Int se tgħallem lilna, int li twelidt dñubiet waħdek.» U keċcewh 'il barra.

³⁵Ġesù sama' li keċcewh 'il barra; sabu u qallu: «Temmen inti f'Bin il-bniedem?» ³⁶Dak wieġeb u qallu: «Min hu, Mulej, biex nemmen fih?» ³⁷Qallu Ġesù: «Mhux biss rajtu, imma huwa dak stess li qiegħed ikellmek.» ³⁸Qallu: «Nemmen, Mulej!» U ntxtehet għarkubbtejh quddiemu.

Il-Kelma tal-Mulej

R. Tifhir lilek Kristu